

>

Title: Shortage of Chemical Fertilizers, Urea & DAP in Eastern Uttar Pradesh.

श्री रामकिशुन (चन्दौली): सभापति जी, उत्तर प्रदेश के पूर्वांचल में बड़े पैमाने पर खाद की कमी है जिससे किसानों के सामने गंभीर संकट पैदा हो गया है। चन्दौली जनपद, गाजीपुर, बनारस, मिर्जापुर आदि तमाम ऐसे पूर्वांचल के जनपद हैं जहां कृषि के क्षेत्र में उनका एक स्थान है। जनपद चन्दौली को धान का कटोरा कहा जाता है और वहां खाद उपलब्ध नहीं हो पा रही है। मैं कहना चाहता हूं कि जो खाद बनारस उतरती है, उसे अन्य जनपदों में भेज दिया जाता है, लेकिन जनपद चन्दौली जो उत्तर प्रदेश में किसी भी पैदावार के क्षेत्र में सातवां स्थान रखता है, उस जिले को खाद उपलब्ध न कराने से एक तरह से सौतेला व्यवहार हो रहा है।

मैं आपके माध्यम से मांग करता हूं कि वहां रेलवे का जो खाद का रैक जाता है, चन्दौली में स्थान है, उसका खाद का जितना भी कोटा है, उसे भेजने का काम किया जाए। इसी प्रकार पूर्वांचल में बड़े पैमाने पर खाद की कमी से मिर्जापुर के किसान परेशान हैं। पिछले कई वर्षों से वहां लाठियां और डंडों की बदौलत किसानों को पीट-पीट कर खाद किसी तरह से बंटवाई गयी थी। मैं बार-बार यह बात सदन में उठाता रहा हूं कि पूर्वी उत्तर प्रदेश के साथ सौतेला व्यवहार न हो, खासतौर से उसके पिछड़ेपन और कृषि पैदावार को देखकर। इसलिए मैं आपके माध्यम से सरकार से कहना चाहता हूं कि पूर्वी उत्तर प्रदेश में जो खाद की कमी है, उसे तत्काल दूर किया जाये। आज धान का कटोरा केन्द्र सरकार से मांग कर रहा है। ...(व्यवधान) मैं केन्द्र सरकार से मांग करना चाहता हूं कि पूर्वी उत्तर प्रदेश के लिए जितना भी खाद का कोटा है, उतना उसे भेजने का काम करे। मैं यह भी कहना चाहता हूं कि केन्द्र सरकार उत्तर प्रदेश सरकार को निर्देश जारी करे कि नेपाल और बिहार में खाद की जो तस्करी होती है, वह उसे रोकने का काम करे। अगर पूरा कोटा उपलब्ध नहीं है, तो केन्द्र सरकार की जिम्मेदारी है कि वह खाद किसानों को उपलब्ध कराये। ...(व्यवधान)

सभापति महोदय, मैं आपके माध्यम से सरकार से मांग करना चाहता हूं कि पूर्वी उत्तर प्रदेश में जो खाद की कमी आ रही है, उसे दूर किया जाये और तत्काल किसानों के लिए खाद की व्यवस्था की जाये। धन्यवाद।

सभापति महोदय : आप रिपीट मत कीजिए।

â€¦(व्यवधान)

सभापति महोदय : जो भी माननीय सदस्य श्री राम किशुन जी के विषय के साथ अपने को एसोसियेट करना चाहते हैं, वे अपने नाम भेज दें।

â€¦(व्यवधान)

सभापति महोदय : श्री कमल किशोर कमांडो अपने आप को श्री राम किशुन जी के विषय के साथ सम्बद्ध करते हैं।